

“Dan Hu Ibni l-għażiż,  
li fih sibt l-għaxxa tiegħi;  
isimgħu lilu.




# Tagħrif fuq qassisin u kappillani Lijani mis-seklu sbatax sa nofs is-seklu dsatax

## Dun Salvatore Abela (1635-1735)

Dan twieled Hal Lija fit-22 t'Ottubru 1635, wild Biagio u Katernuzza Agius. Mar jistudja go Seminarju fi Sqallija u gie kkonsagrat qassis hemmhekk, fit-2 ta' Marzu 1681. Lura Hal Lija, fis-sena 1695, inghata prokura kemm tal-knisja tal-Kuncizzjoni maghrufa Ta' Sabbarat li tinsab go Triq il-Mosta (illum *jus patronat* tal-familja Ganado), tas-Sodalità tal-Agonija kif ukoll kien jiehu hsieb il-knisja l-antika tas-Salvatur. Fis-sena 1699 huwa gie appuntat wiehed mit-tliet konfessuri li kienu jservu il-knisja ta' Hal Lija. Ta' tnejn u tmenin sena miet Hal Lija fis-sitta u ghoxrin ta' Awwissu 1735 u jinsab midfun f'post il-qassisin taht il-presbiterju tal-knisja l-gdida ta' Hal Lija.

## Dun Johannes Dominicus Abela (1662-1731)

Dan il-qassis jigi hu Don Salvatore u twieled fis-7 ta' Jannar 1662. Missieru felah ihallaslu halli jmur jistudja Sqallija fejn lahaq qassis sewwasew kif kien ghamel huh il-kbir Dun Salvatore. Fl-erbgħa u ghoxrin ta' Mejju 1691 qaddes l-ewwel quddiesa fil-knisja l-gdida ta' Hal Lija. Wara sentejn gie appuntat prokuratur tal-knisja ta' Sant'Andrija go Hal Lija u wara tmien snin nghata



Dr Nazzarene  
Azzopardi

prokura ohra tal-knisja l-gdida msejha ta' Ghadir il-Bordi. Fis-sena 1721 ha f'idejh it-tmexxija tal-Għaqda Sodalità tal-Agumija li kien jiehu hsiebha huh, kif ukoll kura tal-artal tas-Salib li jinsab in-naha tal-lemin tal-knisja. Meta l-Isqof ta Malta, Joannes de Balaguer de Camarassa, ghamel Vista Pastoralis go Hal Lija, hu gie appuntat *Maestro del Coro* tal-parroċċa izda flit gawda dan l-appuntament ghaliex miet fil-21 ta' Novembru 1731 u ndifen gol-knisja l-gdida ta' Hal Lija.

## Dun Cusmanus Agius (1610-1673)

Dan twieled Hal Lija fit-13 ta' Jannar tas-sena 1610 u kien bin Domenico u Katarin Mifsud. Lahaq qassis fit-2 ta' Marzu 1634 gol-belt ta' Oppido fir-regjun ta' Reggio Calabria fejn kien jattendi s-Seminarju. Wiehed miz-zijiet tiegħu waqqaf benefikat fis-26 ta' Awwissu 1647 marbut mal-knisja tal-Kuncizzjoni jew Ta' Sabbarat jew La Merrubija f'Hal Lija, u wara sena huwa lahaq prokuratur tagħha tant li baqghet imsemmija bhala l-knisja ta' Dun Guzman. Illum dil-knisja hija *jus patronat* tal-familja Ganado. Dan il-qassis kien prokuratur ta' għaqda msejha Sodalità tal-Mejtin li kellha f'idejha

kompitu li taghmel quddies għall-mejtin tal-parruċċani Lijani. Hu nstab mejjet (aktarx maqtul minn neputih, it-tabib Giovanni Battista Dingli) fit-3 ta' Jannar tas-sena 1673.

#### **Dun Johannes Agius** ( - 1654)

Mhux maghruf meta twieled jew isem missieru u ommu, iżda żgur kien lahaq qassis fil-15 ta' Marzu 1603. Hu serva l-parruċċani tiegħu għal hafna snin iżda ġara li ta' e'tà avvanzata għamel diversi żbalji fis-Sagrament tal-Qrar li gieghel lill-Isqof Balaguer de Camarassa jwaqqaflu dan il-poter fis-sena 1650. Meta miet fl-1654 gie midfun fil-knisja tal-Mosta.

#### **Dun Giuseppe Gaetan Agius JUD** (1742-1815)

Iben Ġużeppi u martu Sapienza (mhux maghruf kunjom xubitha) twieled fil-5 ta' Novembru 1742. Qaddes Sirakuza fl-14 ta' Mejju 1767 u wara ggradwa fil-Liġi Ċivili u Kanonika f'Università Rumana. Aktarx serva bhala qassis kemm Haż-Żebbuġ kif ukoll Hal Lija. Miet ta' 73 sena fit-8 ta' Diċembru 1815.

#### **Dun Michael Agius** (1604-1672)

Dan il-qassis kien iben Brandano u Filomena Gilestri minn Birkirkara (imlaqqmin Ta' Qubbajtu) serva fil-parroċċa ta' Hal Lija fis-sena 1644 u kellu f'idejh kemm il-knisja ta' San Mikiel ġewwa l-Iklin kif ukoll dik tal-Annunzjata ġewwa Triq Mulino li wara saret Triq Annibale Preca. Din il-knisja ma għadhiex teżisti llum iżda minnha baqa' biss minqux fil-ġebel, l-anglu Gabriel iħabbar lil Sidna Marija li probabilmment kien *veredro* tal-artal ta' dil-knisja. Fil bidu tas-seklu għoxrin, il-parruċċani ta' Hal Lija ordnaw statwa sabiħa ta' San Ġużepp u qeghduh quddiem dak li fi żmien iehor kien l-artal. Dan il-qassis miet fis-7 ta' Awwissu 1672 u kien midfun Hal Balzan.

#### **Dun Paetrus Agius** (1607-1685)

Iben Lorenzo u Vennera (kunjom xubitha mhux maghruf) twieled Hal Lija fit-28 ta' Frar 1607 u qaddes l-ewwel darba fit-tmintax ta' Settembru 1663 ġewwa Oppidio ta' Reggio Calabria, fejn kien jattendi s-Seminarju. Hu kien prokuratur tal-knisja ta' San Mikiel kif ukoll tas-Sodalità tal-Erwieħ li kellha sede ġol-knisja ta' Hal Lija. Ġara li l-kappillan ta' Hal Lija ta' dak iż-żmien, Dun Clemens Moreo, ried imur joqghod il-Birgu u wara li tah permess l-Isqof mar hemm. Huwa xtaq li l-Isqof jappunta lil Dun Agius sabiex imexxi l-parroċċa minflok u hekk ġara. Iżda ma għadhiex żmien wisq li l-Kappillan Moreo miet u għalhekk fit-3 ta' Marzu 1660,

Dun Agius lahaq uffiċjalment kappillan ta' Hal Lija. Dan il-kappillan għamel xogħol siewi ġewwa l-knisja l-qadima tas-Salvatur għax sewwa l-koppla li bdiet tixxaqqaq u kien hemm biza' li se ċċedi. It-tiswija kienet tikkonsisti fit-tidwir mal-baži tal-koppla b'ċinturin tal-bronż u għalhekk għadna ngawduha sal-lum. Ġewwa s-Salvatur il-Qadim, hu zied sagristija wara l-knisja, bena dar għalih hdejn il-knisja, u ordna pittura għall-artal ta' Santu Rokku u San Bastjan. Dan il-kwadru u artal saru bhala wegħda sabiex il-marda tal-pesta li waslet Malta dak iż-żmien ma tidholx ġewwa Hal Lija. Fis-sena 1665, il-Kappillan Agius ta bidu għall-festa ta' Sant'Anna ġewwa Hal Lija. Din id-devozzjoni kien bdieha l-Papa Innoċenz XI li kien devot kbir ta' Omm il-Madonna. Il-Kappillan Agius miet ta' 78 sena fit-tmienja ta' Marzu 1685 u ndifen Hal Lija ġol-knisja l-ġdida.

#### **Dun Salvatore Agius** (1709-1788)

Dan il-qassis kien wild Nutar Ġanni Agius u martu Anna (ma għandix kunjomha xebba) twieled fl-20 ta' Novembru 1709. Missieru bagħtu jistudja Sqallija, fejn lahaq qassis fl-10 ta' Mejju 1742. Ġie appuntat prokuratur tal-artal ta' San Pietru, tal-knejjes Tal-Belliegha u ta' San Mikiel. Hu ordna pittura ta' San Frangisk Saverju għall-knisja l-ġdida ta' Hal Lija. Dan jinsab fuq in-naħa tax-xellug tal-bieb prinċipali tal-knisja. Hu miet ta' 79 sena fil-31 ta' Jannar 1788.

#### **Dun Matthaëus Anna** (1650-1685)

Il-kunjom Anna mhux komuni Malta llum iżda qabel kien hawn familji b'dal-kunjom. Is-saċerdot Anna twieled Hal Lija fis-7 ta' April 1650 u kien wild Andrea u Grazia Xerri. Missieru jidher li kien tat-tajjeb għax felah iħallaslu l-kors ta' studju ġewwa Sqallija sewwasew fis-seminarju ta' Nicotera. Hemmhekk qaddes l-ewwel quddiesa fis-sena 1674. Lura Hal Lija gie appuntat prokuratur tal-knisja ta' Sant'Andrija u tas-Sodalità tal-Agunizzanti. Sfortunatament minhabba xi marda qawwija miet ta' 35 sena fis-16 ta' Ottubru tas-sena 1685 u ndifen fil-knisja l-ġdida.

#### **Dun Angelus Attard** (1607-1689)

It-tifel ta' Gregorius u Giulia Ciantar twieled Hal Lija fit-23 ta' Jannar 1607 u kien mibgħut is-Seminarju ta' Oppidio ġewwa Reggio Calabria. Fis-sena 1632 qaddes l-ewwel quddiesa tiegħu. Lura Hal Lija hu serva lill-parruċċani sewwa u wara tmax-il sena kien appuntat prokuratur tal-knisja ta' Sant'Andrija, u fis-sena 1662 anke tal-parroċċa. Miet fis-sena 1689 go Hal Lija u jinsab midfun fis-Salvatur il-Qadim.

**Dun Johannes Domenicus Attard STD JUD** (1614-1680)

Dan il-qassis twieled Hal Lija fid-29 ta' Settembru 1614 u kien wild l-arkitett Giovanni u Duminka (m'hemmx kunjom ommu). Missieru stieden lil Dun Juan Beneguas, l-eremita famuż li kien jghix fil-grotta ta' San Pawl, ir-Rabat, sabiex jghammed it-tifel Johannes Domenicus. Missieru kien jiflah ihallas ghax baghtu jistudja Ruma fejn lahaq qassis fit-18 ta' Settembru 1638 u wkoll għadda l-eżami tad-dottorat kemm fit- Teologija kif ukoll fil-Ligi tal-Knisja. Lura Malta huwa rebah il-kuntest għall-kappillan ta' Hal Lija. Hadem hafna sabiex itella' kampnar zghir fil-knisja l-qadima tas-Salvatur. Wara siftn snin Hal Lija rebah konkors għall-kappillan tal-Isla fejn fit-23 ta' Dicembru 1643 insibuh ikabbar il-knisja l-għdida u jibni dar għalih magenbha. Żgur li l-arkitett missieru baqa' jghinu sew sabiex jirnexxi dal-bini kollu. Meghjun mill-Gizwiti waqqaf Kongregazzjoni tal-Onorati gewwa l-knisja l-qadima ta' San Giljan l-Isla. Tant irnexxiet dil-Kongregazzjoni li fi żmien qasir stabilixxew ruhhom fil-knisja parrokkjali ghax bnew Oratorju msejjah tal-Gandlora li għadu hemm sal-lum. Fl-Isla waqqaf zewg konfraternitajiet, wahda tal-Kuncizzjoni fis-sena 1647 u l-oħra tat-Trinità fis-sena 1652. F'April tas-sena 1660 applika halli jilhaq Kanonku Teologu tal-Katidral tal-Imdina. Dan sar bi ftehim mal-Kanonku Franciscus Azzopardi li ried jirriżenja minhabba saħħtu. L-Isqof aċċetta din l-applikazzjoni. Billi kellu fama ta' predikatur tajjeb, gie appuntat Kanonku u Professur tat-Teologija. Izda fit-tagħlim ta' dan is-sugġett qam xi disgwid ghax l-Isqof Balaguer de Camerasa hareg edit sabiex iwaqqfu milli jipprietka. Għadda hafna xhur shah f'din is-sitwazzjoni sa ma fit-18 ta' Gunju 1661 talab mahfra lill-Isqof u nghata lura l-poter li jerga' jipprietka. Mal-mewt tal-isqof li grat fis-16 ta' Dicembru 1663, hu gie appuntat Vigarju Kapitulari barra milli kien kap tal-kanonci tal-Katidral tal-Imdina. Bħala Vigarju Kapitolari mexxa zewg Visti Pastoralni f'Malta u Għawdex, wahda fis-sena 1665 u oħra fis-sena 1666. Fis-sena 1664 gewwa l-belt il-għdida Valletta u waqqaf għaqda għall-qassisin maghrufa bħala *Sodalita dei Preti*. Fis-sena 1677 gie appuntat Konsultur u Mhallef Sinodjali mill-Inkwizitur. Miet ta' 66 sena l-Isla sewwasew fil-hamsa ta' Awwissu 1680 kif kien jixraq gie midfun il-Katidral l-antik tal-Imdina.

**Dun Johannes Dominicus Attard** (1646-1717)

Iben Pasquale u Margerita (m'ghandhiex kunjom ommu) twieled gewwa Hal Lija fl-10 ta' Dicembru 1646. Intbagħat jistudja s-Seminarju f'Katanja fejn lahaq qassis

fid-19 ta' Settembru 1671. Zijuh li kien jismu bħalu kien lahaq kappillan Hal Lija u tal-Isla u spicċa Monsinjur il-Katidral. Unur kbir għal zijuh kien l-appuntament għal Vigarju tal-Isqof.

Billi kellu 'rih fil-qala' malajr lahaq prokurator tal-finanzi tal-Katidral fis-sena 1680 u wara tmien snin *Maestro di Musica Sacra* tal-istess post.

Dak iz-żmien, il-Katidral soffra hsara kbira fit-terremot u kellu jitwaqqa' u jinbena wiehed għdid. Min jaf kemm thabat Monsinjur Attard halli jnaxxi l-finanzjament ta' dan il-Katidral għdid. Miet fis-17 ta' Jannar 1714 u gie midfun fil-Katidral li għin sabiex jinbena.

**Dun Josefus Maria Attard** (1640- )

Dan twieled Hal Lija fit-12 ta' Jannar 1640 u kien iben Kjeriku Simeone li żżewweg lil Katarin (ma għandix kunjomha xebba). Laħaq qassis Sirakuza fis-sena 1664 sewwasew nhar San Lawrenz. Serva lill-parruċċani Lijani sas-sena 1667 izda mbagħad ma hemmx rekordjat meta gie nieqes.

**Dun Johannes Dominicus Barbara** (1632-1704)

Iben Giovanni Pietru u Marija (m'hemmx miktub kunjomha ta' xubitha) twieled Hal Lija fl-1 ta' Novembru 1632 u kellu bħala huh l-arkitett Giovanni li bena l-knisja tagħna.

Gie ordnat sacerdot fis-17 ta' Marzu 1657 u fis-sena 1673 kien Prokurator tal-knisja l-għdida maghrufa bħala Tal-Mirakli go Via Mulino (illum Triq Annibale Preca). Kellu wkoll prokura ta' San Mikiel fl-Iklin u benefikat ta' Lanza.

Huwa waqqaf artal fil-knisja l-għdida tas-Salvatur iddedikat lil Santa Rosalia li wara xi żmien gie mibdul għal dak ta' San Alfons Maria de Liguori. Għal dan l-artal għdid gie mqabbad Lazzaro Pisani, iz-Zebbugi, sabiex ippitter lill-qaddis San Alfons, izda nghata karigu li jhalli memorjal tal-artal ta' qabel u għalhekk dahhal fil-pittura kbira lil Santa Rosalia u zidilha xemgħa tixghel quddiemha. Fis-sena 1693 gie appuntat kurat ta' H'Attard u wkoll prokurator tal-kappella tal-Madonna tal-Mellieħa. Inqala' xi inkwriet mal-Inkwizitur ghax fil-qrar ried li l-penitent jikxef xi ismijiet ta' nies li kienu se jagħmlu xi hsara, haġa li mhux suppost issir!

Miet fil-11 ta' Dicembru 1704 fl-isptar Sacra Infermerija gewwa l-Belt Valletta.

Fit-testament halla li l-iskjav tiegħu Alvisio ta' hdxal il-sena kellu jinheles u jingħata għalqa halli jgawdiha.

Dun Barbara jinsab midfun fil-knisja l-għdida ta' Hal Lija, dik li bena huh stess gewwa l-qabar tal-familja Barbara li jinsab gol-kannirja taht il-presbiterju.

### **Dun Girgor Filippus Barbara (1690-1767)**

Iben Giuseppi u Theresa (li ma ghandix kunjomha xebba) dan tweled fis-27 ta' Mejju 1690 gewwa Bormla. Qaddes l-ewwel quddiesa fit-13 ta Marzu 1718 u rebah konkors għall-kappillan ta' Hal Lija fit-23 ta' Diċembru 1728.

Waqt li kien kappillan, is-sagrystan tal-knisja ż-żghira u antika ta' Hal Bordi (illum hemm mithna tonda flokha) wassallu tagħrif li sab għaraq fuq wiċċ il-Madonna ta' tripikt li kien jinżamm go dil-knisja. Huwa għarraf lill-Isqof Balaguer u dan lil Granmastru Adolf de Wignacourt, li hadha b'serjeta' għax kien devot tal-Madonna.

Huwa għaraf dan l-għaraq bhala messagg', grazzja speċjali għax dan l-għaraq ma' wiċċ il-Madonna ma kienx għalxejn. Difatti sar terremot kbir li laqat l-aktar lil Sqallija u ftit hafna lil Malta u Ghawdex. Mela l-għaraq kien tassew sinjal mis-sema li l-Madonna kienet inkwetata minhabba mgiba hazina tal-Insara!

Bhala sinjal ta' ringrazzjament lill-Madonna, il-Granmastru bena knisja gdida ftit metri 'l fuq (dik li hemm illum) u flimkien mal-Isqof organizzaw ceremonja sabiha waqt trasferiment tat-Tripikt għall-knisja l-gdida. Huwa kkontribwixxa sew halli tinbena din il-knisja u bagħat rigal ta' bukkett fjuri tal-fidda lill-knisja l-gdida li għadu fis-sagrystija sal-lum.

Flok il-knisja l-antika hu ta l-art sabiex tinbena mithna tal-qamh tonda. Bla dubju l-Kappillan Barbara laqa' dan l-avveniment mirakoluz b'ferh kbir u bil-finanzi li rnexxielu jakkwista kompli jzejjien il-knisja l-gdida b'orgni tal-infih, pulptu, salib tal-kleru, relikwa tas-Salvatur, damask u anke wahda mil-qniepen.

Meta xjah, ghama ghalkollox u gheluq id-79 sena sewwasew fis-17 ta' Settembru 1767, miet u gie midfun fil-knisja li tant habb.

### **Dun Johannes Vincenzus Bonavia (1628-1671)**

Fid-9 ta' April 1628 tweled dan it-tifel, iben Pietru u Dominika (ma ghandix kunjom ta' xbubitha) u gie mghammed gewwa Hal Lija. Lahaq qassis fl-20 ta' Diċembru 1653 u serva l-parrucani sa ma miet fid-19 ta' Diċembru 1671.

### **Dun Philppus Borg (1663-1742)**

Iben Giovanni Mariaj u Duminka (m'ghandhiex kunjomha ta' xebba) tweled fis-26 ta' Novembru 1663 u lahaq qassis Katanja fis-17 ta' Diċembru 1689.

Huwa talab lil Granmastru l-gdid Perellos halli jappuntah Kappillan Konventwali tal-Ubbidjenza Magisterjali fl-Ordni ta' San Gwann. Fis-16 ta' Marzu

1697 gie appuntat Kappillan bi dritt għall-pensjoni ta' mitejn skud sal-mewt.

Ta' 78 sena miet fit-28 ta' Marzu 1742 u jinsab midfun Hal Lija fil-knisja l-gdida tas-Salvatur.

### **Dun Gwan Indri Borg (1749-1831)**

Iben Mastru Filippu u martu Roza (kunjomha xebba m'ghandhiex) tweled Hal Lija fit-30 ta' Novembru 1749. Gie ordnat qassis fis-sena 1773. Kien prokuratur tal-kwadru u festa ta' San Luigi Gonzaga kif ukoll tal-knisja tal-Madonna Tal-Mirakli fis-sena 1791. Barra minn din il-knisja kellu prokura tal-knisja ta' San Mikiel.

Hu miet ta' 82 sena fil-25 ta' Gunju 1831 u ndifen fil-knisja tal-parrocča.

### **Dun Joseph Calleja (1669-1744)**

Iben Giovanni Domenico u Katernuzza (ma ghandix kunjomha ta' xebba) tweled Hal Lija fil-15 ta' Diċembru 1669. Studja għal xi zmien fil-kulleġġ tal-patrijiet Dumnikani tal-Belt il-Gdida. Lahaq qassis fis-sena 1694 u kien jghallem l-iskola.

Fis-sena 1694 kellu l-patrimonju tas-Sodalita' tal-Agonija u wara ftit snin anke dik tal-parrocča.

Hu kien prokuratur tal-artal ta' San Guzepp fil-knisja li kienet qed tinbena. Ta' min jinnota li dan l-altar ta' San Guzepp ma ghadux hemm għax inbidel għal dak tal-Madonna tal-Karmnu. Izda l-pittur Hyzler pitter lil dan il-qaddis taht it-tron tal-Madonna jhares lejn min jitolbu, qisu jhossu barra minn postu. Is-sacerdot Calleja miet ir-Rabat u jinsab midfun Hal Lija fil-knisja l-gdida.

### **Dun Pancratius Calleja ( - 1647)**

Mhux magħruf id-data u s-sena meta dan tweled u anqas min kienu ommu u missieru. Aktarx li fiz-zmien twelidu Hal Lija kienet għadha parti mill-parrocča ta' Birkirkara. Sar qassis fil-31 ta' Marzu 1607 u kurat ta' Hal Lija fis-sena 1630. Miet fl-20 ta' Awwissu 1647 u jinsab midfun fis-Salvatur il-Qadim.

### **Dun Gwan Antonius Camillieri STD UID (1655-1705)**

Tweled il-Qrendi minn Salvatore u Imperia (kunjomha mhux magħruf) fl-10 ta' Jannar 1665. Il-ġenituri halsulu sabiex jistudja Ruma fejn qaddes fl-1 ta' April 1679. Huwa kiseb zewġ diplomi għolja wkoll. L-ewwel appuntament li nghata kien dak ta' konfessur tas-Sorijiet Benedittini li għandhom kunvent mal-knisja ta' San Pietru gewwa l-Imdina.

Ta' tletin sena lahaq kappillan Hal Lija fil-25 ta' Lulju 1685 fejn hemm sab entuzjazmu kbir sabiex jibda x-



xogħol halli tinbena knisja ġdida għax fis-sena 1693 l-Isqof Cocco Palmieri hareġ il-permess sabiex tinbena knisja parrokkjali ġdida.

Il-kappillan mexxa ġbir ta' fondi halli x-xogħol tal-bini jitwettaq fi ftit snin. Kellhom jgħinuh mhux biss il-Lijani iżda wkoll l-arkitett Barbara. Dan offra xogħlu b'xejn waqt li huw Dun Johannes Dominicus kkontribwixxa qatigh għall-ispejjeż. Għal dal-kontribut l-aħwa Barbara talbu li fil-kannirja taht il-presbiterju, ikun hemm qabar għalihom u għall-familja tagħhom.

Ta' min jinnota li fis-sena 1700 Hal Lija kellha: Popolazzjoni ta' 950, kellha disa' qassisin, żewġ diakni, sitt kjeriċi mhux mizzewġa u wiehed kjeriku mizzewġeg.

Ta' hamsin sena fl-14 ta' Diċembru 1705, il-Kappillan Camillieri gie nieqes u kif hu xtaq indifen fil-qabar tal-familja ġewwa l-Qrendi.

### **Xi nota fuq il-knisja ta Hal Lija**

Bhala sit ta' dil-knisja missierijietna għazlu l-għalqa *Tal-Herba* kemm għax kienet fiċ-ċentru tal-iżvilupp tar-raħal u kemm għax kienet tinsab fuq għolja. Wara li l-arkitett Giovanni Barbara fassal pjanta u din giet approvata mill-awtoritajiet ta' Malta, kemm tal-Granmastru kif ukoll tal-knisja beda t-tindif tal-hamrija u l-qtugħ tal-ġebel. Kollox mexxa b'pass mgħagġel hafna

għax seba' xhur wara, fl-20 ta' Mejju 1694, l-Isqof bierek u poġġa l-ewwel ġebbla. Sewwasew tmien snin wara f' Lulju tal-1703, il-knisja nfethet għall-ewwel funzjoni.

In-nefqa kienet telgħet għal elf disa' mija u tnejn u sebghin skud waqt li l-kappillan kellu f'idejh seba' mija u tnejn u sittin skud biss, iżda b'xi mod jew iehor kollox thallas.

### **Dun Jacobus Debono (1619-1702)**

Twieled u mghammed Hal Lija fid-9 ta' Frar 1619 u kien wild Gusmano u Giovanna (ma għandix kunjomha xebba). Laħaq qassis Sirakuza fit-30 ta' Mejju 1643.

Lura Hal Lija gie mogħti prokura ta' Santa Marija ta' Bieb Ninu, knisja llum magħrufa Ta' Duna li qieghda go Triq Sant'Andrija. Hu ha ħsieb jamministra l-parroċċa meta l-kappillan kien marid sew. L-Isqof Astarita ordna li jinħareġ hlas xieraq halli jpattilu għal dan ix-xogħol kollu.

Fis-sena 1667 kellu l-prokura tal-knisja ta' San Pietru ġewwa Triq il-Kbira u fis-sena 1676 laħaq prokuratur tal-parroċċa kif ukoll tas-Sodalità tal-Agonizzanti.

Sfortunatament għama fis-sena 1699 u naqqas ix-xogħol sa ma miet fid-9 ta' Marzu 1702.

### **Dun Mattija Demarco (1730-1771)**

Iben Pawlu u martu Pawla (ma għandix kunjomha

xebba) twieled Bormla fl-20 ta' Mejju 1730. Qaddes l-ewwel darba fis-7 ta' Mejju 1754.

Fil-15 ta' Mejju 1763, l-Isqof laħqu kuġitur tal-kappillan Barbara ta' Hal Lija, li kien batut hafna minn saħhtu u ma felaħx imexxi kemm il-bini u kemm id-doveri tal-parroċċa.

Meta wara tliet snin dan il-kapillan habrieki miet, u s-sacerdot Demarco laħaq hu floku iżda fil-25 ta' Diċembru 1771, miet ukoll meta kellu biss 42 sena.

Hu kien midfun fil-knisja l-għdida ta' Hal Lija kontra xewqtu, għax xtaq li jindifen f'belt twelidu. Wara sena, il-parruċċani Lijani hassew li għandhom jaqtgħu xewqat dan il-kappillan li jindifen ġewwa beltu u għalhekk qalghuh mill-qabar u ttrasportaw għadmu għall-qabar tal-familja ġewwa l-knisja parrokkjali ta' Bormla.

#### **Dun Salvatore Felice (1702-1731)**

Dan is-sacerdot kellu lin-Nutar Ġwanni Maria u Maria Maddalena (kunjomha xebba mhux magħruf) bħala ġenituri. Kellu huh Dun Ġuzepp Felic li kien iżgħar minnu hdax-il sena.

Lahaq qassis fil-21 ta' Diċembru 1702 u kien appuntat prokuratur tal-festa tad-Duttrina.

Miet qasir il-ghomor ta' 29 sena fit-30 ta' Novembru 1731 u ndifen Hal Lija.

#### **Dun Indri Galea (1593-1649)**

Mhux magħruf min kienu ommu u missieru iżda zgur li familta kienet toqgħod Hal Mann. Hu laħaq sacerdot fit-18 ta' Settembru 1593, 28 sena wara l-Assedju l-Kbir -min jaf kemm kien hemm taqlib u faqar go Malta dak iż-żmien għax hu magħruf li t-Torok hallew gżiritna herba shiħa meta telqu lura pajjiżhom wara telfa kbira. Il-parroċċa ta' Hal Lija ma kinetx għadha bdiet teżisti fi żmien is-sacerdot Galea u b'hekk hu kien jagħmel parti mill-kleru Karkariz fejn kien hemm is-sacerdot Filippu Borg jew Borgia, il-fundatur tal-Kollegġjata ta' Birkirkara.

Dun Borg hatar lil Dun Indri bħala Viċi tiegħu meta hu kien ikun imsiefer, għax tant kien jistmah u jirrispettah. Infatti meta gab l-approvazzjoni tal-Papa Urbanu VIII sabiex titwaqqaf Kollegġjata ġewwa Birkirkara, hatru wieħed mill-ewwel kanonċi.

Dak iż-żmien kienet qed tinbena l-knisja ta' Santa Marija ġewwa Birkirkara u l-ewwel Kollegġjata twaqqfet hemm.

Dun Indri ma nesieħ ir-raħal ta' Hal Mann għalkemm kien iservi Birkirkara, għax fis-sena 1612 bena mill-gdid il-knisja ż-zgħira ta' San Bartilmew. Din il-knisja ma hemmx tagħrif x'sar minnha.

Il-Kanonku Indri Galea miet fil-25 ta' Lulju 1649 ta' sitta u ħamsin sena u ndifen f'Birkirkara.

#### **Dun Orazio Gafa STD (1727-1801)**

Iben Marożz u martu Marjanna (mhux magħruf kunjom ommu) twieled fit-28 ta' Novembru 1727 u ġie kkonsagrat qassis fit-tmintax ta' Novembru 1737.

Lahaq Viċi Kurat ta' Hal Lija biex jgħin lill-Kappillan Demarco meta dan marad u kif kien mistenni mal-mewt tal-Kappillan Demarco applika u rebah il-konkors sabiex jinħatar kappillan ta' Hal Lija.

Kien appuntat jgħallem it-Teoloġija fis-Seminarju l-gdid li kien għadu qed jinbena l-Imdina.

Applika għall-konkors u ġie magħżul Kappillan taż-Żurrieq fil-25 ta' Lulju 1792.

Miet meta kellu 74 sena u ndifen il-knisja taż-Żurrieq.

#### **Dun Thereamus Galea (1600-1673)**

Iben Nicola u Giovanna (ma għandix kunjomha xebba) hu twieled Hal Mann fis-sena 1600 meta l-parroċċa ta' Hal Lija assorbiet dan id-distrett magħha fit wara li nqatgħet mill-matrici Birkirkara.

Hu kien ikkonsagrat sacerdot fit-18 ta' Settembru 1627 u fis-sena 1652 hallas minn flusu ħames mitt skud għall-qanpiena ta' ħames mitt ratal li nħadmet Messina.

Kellu f'idejħ il-prokura ta' San Mikiel tal-Iklin. Jidher li dak iż-żmien go Hal Mann kien hemm knisja ta' San Bartilmew għax hemm miktub li kien prokuratur tagħha wkoll. Fl-20 ta' Lulju 1673 halla din id-dinja u ġie midfun is-Salvatur il-Qadim.

#### **Dun Ġuzepp Bernard Gilestri (1714-1799)**

Iben Bartilmew u martu Imperjuzza (mhux magħruf kunjomha xebba) hu twieled fit-2 t'Awwissu 1714. Sar qassis fid-19 ta' Diċembru 1739. Kellu f'idejħ il-prokura tal-knisja ta' Hal Lija li kienet għadha qed tinbena. Miet ta' 74 sena fil-15 ta' Novembru 1787.

#### **Dun Franġisk Grech STD (1737-1796)**

Iben Ġuzeppi u martu Tomasina (ma għandix kunjomha xebba) twieled iż-Żejtun fl-1 ta' April 1737. Qaddes l-ewwel quddiesa fis-sittax ta' Mejju 1761. Hu llawrja fit-Teoloġija minghand id-Dumnikani tal-Belt Valletta.

Fit-30 ta' Ġunju 1772 rebah il-konkors għall-kappillan ta' Hal Lija u għen lill-Isqof Vincenzo Labini meta dan ġie Hal Lija halli jikkonsagra l-knisja l-għdida.

Fis-sena 1793 laħaq Kanonku tal-Katidral u wara tliet snin fil-hdax ta' Lulju 1796 miet. Hu ndifen il-Katidral tal-Imdina.

### **Dun Mario Grech** ( -1638)

Dan twieled Hal Qormi u data tat-twelid kif ukoll il-genituri tiegħu mhumiex magħrufin iżda żgur qaddes fis-17 ta' Marzu 1584. Nahseb li żmien l-Assedju tas-sena 1565 kien wiehed mit-tfal li ttiehed jistkenn wara s-swar tal-Birgu, fejn sabu rdoss il-Qriema kollha.

Fis-7 ta' Frar 1594 sar l-ewwel kappillan tal-parroċċa ta' Hal Lija li kienet għadha kif twaqqfet wara li nfindet mill-matrici ta' Birkirkara.

Jidher li hdejn is-Salvatur il-Qadim kien hemm knejjes iddedikati lill-qaddisin tal-pesta Santu Rokku u San Bastjan. Dan il-kappillan qala' permess sabiex dawn iż-żewġ knejjes jiġu inkorporati flimkien.

Din il-knisja għadha għet imżejna b'koppla żgħira, li għal dak iż-żmien kienet innovazzjoni kbira.

Dan il-kappillan miet ta' 38 sena fil-31 ta' Mejju 1638.

### **Dun Michael Grima** (1670-1712)

Tifel ta' Pietro u Domenica (ma għandix kunjom ommu xebba) gie mghammed Hal Lija fit-2 ta' April 1670. Huwa gie mharreġ fis-sacerdozju minn Dun Sylvius Pace li kien kurat H'Attard u fis-sena 1694 gie kkonsagrat sacerdot u kien jghallem il-grammatika fid-distrett.

Ta' erbghin sena marad u miet fil-15 ta' Frar 1712.

### **Dun Gwanni Magri** (1734-1828)

Iben Tumas u martu Sapienza (kunjom xubitha mhux magħruf) twieled fid-19 ta' Awwissu 1734.

Qaddes l-ewwel quddies fil-knisja l-għdida ta' Hal Lija fit-23 ta' Novembru 1759.

Ftit wara telaq minn Hal Lija għax gie aċċettat mill-Kavallieri ta' Malta bhala Kappillan Konventwali.

Meta dawn gew imkeċċija minn Malta minn Napuljun Bonaparte hu baqa' Malta, residenti Hal Lija fejn miet ta' 94 sena fit-18 ta' Settembru 1828.

### **Dun Pankrazio Micallef** ( -1578)

Mhux magħruf meta twieled jew min kienu missieru u ommu. Kien minn Hal Bordi u għalhekk tghammed Birkirkara għax dak iż-żmien Hal Lija kienet għadha mhijiex parroċċa.

Żgur li gie kkonsagrat qassis Palermo fis-sena 1526.

Meta gie lura mar jghix l-Imdina fejn fis-sena 1539 lahaq Kanonku tal-Katidral. Kien ukoll parrokk ta' Bir Miftuh. Nhar il-15 ta' Novembru 1566 irriżenja mill-Kanonikat għax gie appuntat Arcidjaknu u wara fis-sena 1567 Vigarju Generali.

Waqt din il-kariga assista t-tqegħid tal-ewwel gebla tal-Belt Valletta.

Meta wasal Isqof għdid hu rtira għal parrokat ta' Bir Miftuh. Kellu xi problema mal-Inkwizizzjoni għax fis-sena 1574 kien imsejjah jidher quddiem l-Inkwizitur għax kien irrappurtat li qal kliem mhux xieraq. Ma hemm imkien miktub li qala' xi kundanna għax ma nstabx hati. Miet fit-2 ta' Awwissu 1578.

### **Dun Domenicus Mifsud** (1650-1706)

Bin Ġuzeppi u Paolina (ma għandix kunjomha xebba) fit-12 ta' Dicembru 1650 gie mghammed Hal Lija.

Sar qassis Katanja fejn kien jistudja, fit-2 ta' Marzu 1675. Huwa rsista hafna halli x-xogħol fil-knisja li kienet qed tinbena f'Hal Lija tirnexxi f'qasir żmien. Kellu prokura tal-knisja ta' San Pietru kif ukoll dik tas-Sodalità tal-Agunizzanti.

Miet fis-6 ta' April 1705 bla ma lahaq jara t-tmiem tal-knisja l-għdida.

### **Dun Clemens Moreo STD** (1606-1659)

Iben Agostino u Stella (ma għandix kunjomha xebba) kien mghammed l-Isla fil-21 ta' Novembru 1606. Gie kkonsagrat qassis fil-15 ta' Marzu 1631 meta kellu biss hamsa u ghoxrin sena. Fis-sena 1637 kien l-organista tal-parroċċa tal-Birgu.

Applika għall-konkors u gie magħżul Kappillan ta' Hal Lija fis-6 ta' April 1646. Ta' min jinnota li kellu jkun il-Kardinal Vecchetti minn Ruma li rrikmandah għal dan il-post.

Meta wasal Hal-Lija sab pjan li tinbena knisja għdida. Haga għaqlija kienet id-deċizzjoni tiegħu li s-Salvatur il-Qadim ma jitwaqqax u anqas ma jiġi abbandunat kif gara go villagġi oħra.

Għalkemm kien jaf li se tinbena knisja għdida, huwa ried li jwaqqaf artal lil San Ġuzepp fis-Salvatur il-Qadim minflok dak ta' Santu Rokku. Hekk hadem sabiex igib il-permess minghand l-Isqof, u kif wasal, dan qabbad pittur halli jpingi inkwatu xieraq. Dan il-pittur mhux magħruf ismu, iżda pinga lil San Ġuzepp, lil Bambin Gesù u lill-Ispirtu s-Santu kollha flimkien. Min jaf fejn jinsab dan il-kwadru llum?

Flimkien ma' Dun Teramo Galea ordna qanpiena minghand Antonio Guerrera ta' Messina. F'dil-qanpiena hemm imnaqqax li kellu Dottorat fis-Sagra Teologija-STD.

Qabbad lill-bennej Ġuzeppi Pietru Barbara halli jissoda l-koppla tas-Salvatur il-Qadim li xxaqqet u kien hemm biza' li taqa'. Dan il-bennej, missier l-arkitekt Giovanni, issuggerixxa li ċ-ċinturin tal-bronż kellu jiddawwar mal-koppla sabiex ma tkomplex tinfetaħ u taqa'. Dan is-suggeriment sar realtà u permezz ta' hekk

ghad nistghu ngawdu l-koppla li hemm illum.

Huwa hadem qatigh mal-arkitett Lijan Giovanni Barbara halli tinbena l-knisja l-gdida tas-Salvatur.

Meta hass li wasal tmiem hajtu, irtira minn kappillan ta' Hal Lija u mar joqghod ghand niesu l-Birgu fejn miet fl-14 ta' Frar 1659 u ndifen hemm.

#### **Dun Marcus Muscat (1646-1725).**

Iben Girolamo u Katarina (ma ghandix kunjomha xebba) dan tweled Hal Bordi u gie mghammed fl-1 ta' Mejju 1645. Lahaq qassis f'Katanja fl-1669.

Kien appuntat prokuratur tal-knisja ta' Sant'Andrija. Wara servizz twil lill-parroċċa huwa miet ta' 82 sena fis-Sagra Infermerija u gie midfun is-Salvatur il-Qadim.

#### **Dun Salvatore Muscat JUD (1667-1757)**

Iben Giovanni u Ġuljana (ma ghandix kunjom xhubitha) dan gie mghammed fit-3 ta' Marzu 1667. Beda t-tagħlim reliġjuż il-Belt ghand il-Ġizwiti u wara mar ghal iktar studju Ruma fejn ha Dottorat fil-ligi Kanonika.

Qaddes fil-2 ta' April 1696 u serva l-parroċċa sa ma miet ta' 90 sena. Jinsab midfun is-Salvatur il-Qadim.

#### **Dun Thomas Pace (1650-1733)**

Iben Giovanni Maria u Lorenza Vella. Hu tweled Hal Lija fil-21 ta' Diċembru 1650. Lahaq qassis Licata go Sqallija fit-22 ta' Mejju 1675.

Fis-sena 1673 kellu f'idejh il-prokura tal-knisja ta' San Mikiel, kif ukoll is-Sodalità tal- Agunizzanti. Ma dawn, fis-sena 1709, zied il-prokura tal-knisja tal-Belliegha li qieghda fi Triq Mabel Strickland f'Hal Lija.

Miet ta' 83 sena u gie midfun fil-knisja l-gdida ta' Hal Lija.

#### **Dun Ġuzepp Pisani STD JUD ( - 1728)**

Mhux maghruf meta tweled dan is-saċerdot li kien minn H'Attard u min kienu l-ġenituri tiegħu. Hu rebaħ gradi gholja fit-Teologija u fil-Ligi minn Università Rumana fejn mar jistudja. Studja gewwa s-Seminarju Ruman fejn sar qassis fil-25 ta' Mejju 1683.

Fil-15 ta' Jannar 1706 rebaħ il-konkors għall-Kappillan ta' Hal Lija. Sab ma wiċċu spejjeż kbar għax kien żmien li l-parroċċa kienet qed tibni l-knisja l-gdida.

Madankollu mexxielu jagħmel ix-xogħol tas-sedji tal-injam gewwa l-kor, il-pissidi u l-isfera l-kbira kollha

tal-fidda. Huwa waqqaf il-fratellanza taċ-Cintura bl-istandard tagħha.

Ta' 70 sena miet f'Hal Lija fil-25 ta' Ottubru 1728 izda l-parruċċani Lijani qatghulu xewqta għax ittrasportawh għad-difna f'H'Attard.

#### **Dun Dominicus Vella (1621-1681)**

Dan tweled Hal Balzan iben Giovanni Maria u Maria (ma ghandix kunjom ta' xhubitha) izda billi dak iż-żmien Hal Balzan kien għadu jiffirma parti minn Birkirkara gie mghammed hemm fis-16 ta' Frar 1621.

Qaddes fis-16 ta' Marzu 1647 u kellu benfikat tal-għalqa ta' Sqaq l-Għogla fejn illum hemm Triq Max Ganado.

Kien prokuratur tal-knisja ta' Santa Marija, Hal Balzan. Bhala qassis serva fil-parroċċa ta' Hal Lija sa ma miet fil-21 ta' Marzu 1681. Gie midfun is-Salvatur il-Qadim.

#### **Dun Giovanni Battista Vella (1585-1658)**

Meta tweled dan, iben Andrea u Venera (ma ghandix kunjom xhubitha) il-parroċċa ta' Hal Lija kienet għadha ma twaqfix u għalhekk huwa tghammed Birkirkara fl-14 ta' Lulju 1585, sewwasew għoxrin sena wara l-Assedju l-Kbir.

Sar qassis fl-20 ta' Mejju 1617 u serva l-parroċċa Lijana, li bhala knisja kienet għadha tuża s-Salvatur il-Qadim.

Miet ta' 73 sena fit-28 ta' Marzu 1658.

#### **Dun Dominicus Zerafa (1659-1691)**

Iben Gregorju u Grazia Barbara tweled fid-19 ta' Ottubru 1659 gewwa Hal Lija. Ommu kienet bint l-arkitett tal-knisja ta' Hal Lija u zijuh kien il-qassis Barbara.

Lahaq qassis go Nicotera fi Sqallija fid-19 ta' Diċembru 1683. Thiet snin wara li appuntawh prokuratur tal-knisja, l-istess knisja li kienet qed tinbena. Izda miet ta' 32 sena fil-5 ta' Frar 1691.

#### **Dun Giovanni Maria Zerafa (1667-1700)**

Wild Domenico u Maruzza (ma ghandix kunjomha xebba) gie mghammed Hal Lija fit-23 ta' Awwissu 1667. Lahaq qassis fit-22 ta' Diċembru 1696. Hu kien prokuratur tal-knisja l-gdida izda miet qasir il-ghomor fl-1 ta' Diċembru 1700 wara li għalaq 33 sena.

---

*Dan it-tagħrif hu mehud mill-kotba ppubblikati fl-1982 u fl-2015 minn Mons. Vincent Borg*

*1) Il-Knisja Parrokkjali ta' Hal Lija*

*2) The Maltese Diocese during the Seventeenth Century - Melita Sacra 111*